



Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр. 12/19), член 40 став 3 од Деловникот за работа на Државната комисија за спречување на корупцијата, постапувајќи по предмет оформлен по пријава поднесена од познат подносител, Државната комисија за спречување на корупцијата (во натамошниот текст ДКСК), на 66-та седница одржана на 21.04.2022 година ја донесе следната

ОДЛУКА

Постапката по предметот број 12-4607 од 2021 година, оформлен по доставена пријава за службени лица вработени во Државниот санитарен и здравствен инспекторат и Државниот инспекторат за труд, **СЕ ЗАПИРА**.

ДКСК утврди дека наводите од пријавата не се потврдуваат, за предметниот случај веќе постапиле други надлежни органи и нема елементи за натамошно постапување согласно Законот за спречување на корупцијата и судирот на интереси.

Предметот со број 12-4607 од 2021 година да се затвори и архивира.

Одлуката на ДКСК во деперсонализирана форма да се објави на веб страницата на Државната комисија во рок од 5 (пет) дена од донесувањето.

Образложение

Од страна на познат подносител, ----- на ден 11.11.2021 година, поднесена е пријава - Претставка за службени лица вработени во Државниот санитарен и здравствен инспекторат и Државниот инспекторат за труд и оформлен е предмет број 12-4607 од 2021 година.

Наводите во пријавата се однесуваат на сомнеки за можност за незаконско работење и влијанија од страна на вработените во Државниот санитарен и здравствен инспекторат и Државниот инспекторат за труд, при вршење на инспекциски надзор на работењето во Дом за стари лица „-----“.

Имено, при поднесена пријава до Државниот санитарен и здравствен инспекторат за низа недостатоци кои биле наведени во пријавата (фрлање на отпад од пелени, инфузии и слично во најблиски контејнери, а не на соодветно локации, потоа несоодветно сместување и згрижување на ковид пациенти иако наведениот Дом за стари лица не располага со стручен и обучен персонал за третирање на болни од ковид и други наводи) било побарано да се изврши вонреден надзор и контрола на три локации на кои Домот за

стари лица ----- има објекти за таа намена, односно во -----, ----- и -----, а каде биле сместени повеќе од 100 пациенти.

Но, пријавителите за поднесената пријава до Државниот санитарен и здравствен инспекторат подоцна добиле информација дека од страна на службени лица од наведениот инспекторат веројатно претходно го најавиле вршењето на вонредниот инспекциски надзор на менаџерите на Домот за стари лица, по што биле набавени заштитни одела, ракавици, маски како при контролата бидат затекнати услови кои се законски пропишани.

Поради ова, пријавителот смета дека постојат блиски релации помеѓу службени лица од Државниот санитарен и здравствен инспекторат и менаџментот на Домот за стари лица -----.

Исто така, во пријавата доставена до ДКСК наведено е и дека во работењето на Домот за стари лица ----- постоеле и низа нерегуларности кои се во надлежност на Државниот инспекторат за труд, а за кои имало поднесено анонимна пријава, но по информациите на пријавителот по истите не било постапено.

Поради тоа постоел сомнјак ја пријавителите дека и во овој случај поради блиски релации не се постапува од страна на надлежниот инспекторат.

Со цел проверка на наводите и утврдување на фактичката состојба во пријавениот случај, ДКСК достави барања за прибирање информации за досегашните надлежни постапувања во врска со испратените претставки до Државниот здравствен и санитарен инспекторат како и до Државниот инспекторат за труд.

Од Државниот санитарен инспекторат е доставен допис со прилог документација во кој е наведено дека на ден 05.11.2021 година по е-маил е доставена претставка до нив, од страна на лицето -----, во која било побарано да се изврши вонреден надзор над трите објекти во кои извршува дејност наведениот Дом за стари лица.

Уште истиот ден, на 05.11.2021 година е извршен вонреден надзор во објектот лоциран во Пржино, на ден 09.11.2021 година на локација во -----, а на 10.09.2021 година и во објектот на локацијата во -----. При тоа не биле констатирани неправилности по однос на наводите во претставката, согласно надлежностите за постапување на ДЗСИ.

Во одговорот од ДЗСИ исто така е наведено и дека од страна на Инспекцискиот совет на ден 15.11.2021 им била доставена претставка која била поснесена до Инспекцискиот совет со истите наводи, а во која било укажано и дека не било постапено по претходно доставената претставка до ДЗСИ. Инспекцискиот совет ја препратил претставката до ДЗСИ за нивно надлежно постапување. Со оглед на тоа што инспекторатот при ДЗСИ веќе имал постапено по однос на наводите од претставката, ја доставил комплетната документација до Инспекцискиот совет.

Дописот доставен до Инспекцискиот совет од страна на ДЗСИ е доставен во копија и до ДКСК во кој подетално се наведени затекнатите состојби при вршењето на контролата

врз сите објекти од аспект на нивната надлежност, односно согласно Законот за заштита на население од заразни болести, а во состојба на пандемија со Ковид 19 и надзор над почитување на изготвените протоколи, за што при извршениот вонреден инспекциски надзор не биле констатирани забелешки.

Од подеталните наводи во испратениот допис до Инспекцискиот совет исто така може да се увиди и дека во однос на наводите дека имало згрижено лица кои се позитивни на Ковид 19, наведено е дека во моментот на вршењето на надзорот, а по дадена писмена изјава од страна на одговорното лице, било констатирано дека само едно лице вработено во домот е позитивно на Ковид 19 и е во домашна изолација, а од корисниците позитивни на Ковид 19 биле две лица кои биле соодветно згрижени и изолирани во соби за изолација.

Исто така, во врска со наводите за правилно селектирање и управување со медицински отпад, при извршениот надзор била доставена документација, потврди за подигнат медицински отпад од страна на надлежен орган и тоа во законски определен рок, во периодот пред извршената контрола, од што може да се утврди дека извршениот вонреден надзор не бил претходно најавен.

Што се однесува пак на Барањето за доставување податоци и информации до Државниот инспекторат за труд и испратената Угренција по однос на истото, од страна на Државниот инспекторат за труд доставена е информација во врска со наводите, односно дека бил извршен вонреден надзор на ден 18.01.2022 година и било констатирано дека работодавачот, во случајот ПУСЗС ----- - постапувал спротивно на член 123 став 4 од Законот за работни односи во кој е утврдено дека работното време на вработените не смее да трае подолго од 40 часа неделно.

При извршениот надзор, во однос на наводите дека од редот на вработените редовно извршуваат работни задачи и бремени жени и покрај препораките за нивно ослободување од работа, било констатирано дека кај работодавачот не работат бремени жени.

Исто така, при увидот во пресметките за плата и увидот во евиденцијата на работно време било констатирано дека дел од вработените имале извршено прекувремена работа и нокна работа за која не биле соодветно платени. За ова инспекторатот поднел Решение за опомена, согласно член 258 од Законот за работни односи.

По истекот на рокот утврден во Решението, бил извршен контролен надзор, на ден 03.02.2022 година и било констатирано дека одговорното лице има постапено во целост по даденото решение, односно на работниците кои имале извршено работни задачи подолго од законски предвиденото работно време, соодветно им бил исплатен надоместок за истото.

Од горенаведеното, ДКСК утврди дека, нема елементи за натамошно постапување по предметот, за предметниот случај веќе постапиле други надлежни органи и одлучи како во диспозитивот на оваа Одлука.

Доставено до:

- подносителот на пријавата

Изработил: м-р К.З
Одобрил: С.П.Д, членка ДКСК



**ДРЖАВНА КОМИСИЈА
ЗА СПРЕЧУВАЊЕ НА КОРУПЦИЈАТА**

Заменик Претседател

Нури Бајрами

Адреса: ул. Пресвета Богородица број 3, 1000 Скопје - Република Северна Македонија
Adresa: rr. Presveta Bogorodica nr.3, 1000 Shkup - Republika e Maqedonisë së Veriut

email: contact@dksk.org.mk

тел/tel: +389 2 3248 930

<https://www.dksk.mk>